

பிரஸார் பாரதி
அகில இந்திய வானொலி, சென்னை-4

17 06 2024
திங்கட்கிழமை

12 40
பிற்பகல்

தலைப்புச் செய்திகள்-

1. மேற்குவங்க மாநிலத்தில் கஞ்ஜன் ஜங்கா எக்ஸ்பிரஸ் ரயில் மீது சரக்கு ரயில் மோதி ஏற்பட்ட விபத்தில் ஐந்து பேர் உயிரிழந்தனர்.
2. பிரதமர் திரு நரேந்திரமோடி மூன்றாவது முறையாக பிரதமராக பதவியேற்ற பின் பங்கேற்கும் மன்-கி-பாத் நிகழ்ச்சி இம்மாதம் 30-ஆம் தேதி அகில இந்திய வானொலியில் ஒலிபரப்பாகிறது.
3. மணிப்பூர் பாதுகாப்பு நிலைமை குறித்து உள்துறை அமைச்சர் திரு அமித்ஷா இன்று உயர்மட்ட ஆலோசனை மேற்கொள்கிறார்.
4. பக்ரித் பண்டிகை இன்று உற்சாகத்துடன் கொண்டாடப்படுகிறது.
5. உலகக்கோப்பை டுவெண்டி - டுவெண்டி கிரிக்கெட் போட்டியில் இன்று நியூசிலாந்து - பப்புவா நியூகினியாவை எதிர்கொள்கிறது.

---- இனி விரிவான செய்திகள் ----

[]<<<>>>[]

மேற்குவங்க மாநிலம் டார்ஜிலிங் மாவட்டத்தில் கஞ்ஜன் ஜங்கா எக்ஸ்பிரஸ் ரயில் மீது இன்று காலை சரக்கு ரயில் மோதி விபத்துக்குள்ளானது.

அஸ்ஸாம் மாநிலம் சிலிட்ச்சாரிலிருந்து கொல்கத்தா வந்து கொண்டிருந்த இந்த ரயில் வடக்கு வங்காளத்தில் உள்ள ரங்கபாணி ரயில் நிலையத்தில் விபத்துக்குள்ளானது

எக்ஸ்பிரஸ் ரயிலின் இரண்டு பெட்டிகள் தடம் புரண்டன.

இந்த விபத்தில் ஐந்து பேர் உயிரிழந்திருப்பதாக முதல்கட்ட தகவல்கள் தெரிவிக்கின்றன.

விபத்து நடந்த பகுதியில் தேசிய பேரிடர் மீட்புப் படையினர் தொடர்ந்து மீட்பு பணிகளை மேற்கொண்டு வருகின்றனர்.

பாதிக்கப்பட்ட பகுதிக்கு 15 ஆம்புலன்ஸ் வாகனங்கள் சென்றுள்ளதாக எமது செய்தியாளர் தெரிவிக்கிறார்.

டார்ஜிலிங் ரயில் விபத்துக்கு குடியரசுத் தலைவர் திருமதி திரௌபதி முர்மு தமது ஆழ்ந்த இரங்கலை தெரிவித்துள்ளார்.

உயிரிழந்தவர்களின் குடும்பத்தினருக்கு தமது ஆறுதலை தெரிவித்துக் கொள்வதாகவும், காயமடைந்தவர்கள் விரைந்து குணமடைய தாம் பிரார்த்திப்பதாகவும் அவர் குறிப்பிட்டுள்ளார்.

குடியரசுத் துணைத்தலைவர் திரு ஜகதீப் தன்கரும் மேற்குவங்க ரயில் விபத்து சம்பவத்துக்கு இரங்கல் தெரிவித்துள்ளார்.

உயிரிழந்தோர் குடும்பங்களுக்கு ஆறுதல் தெரிவித்துள்ள அவர், காயமடைந்தவர்கள் விரைந்து நலன்பெற வேண்டுமென்றும் கூறியுள்ளார்.

உயிரிழந்தவர்களின் குடும்பத்திற்கு தமது ஆழ்ந்த இரங்கலை தெரிவித்துள்ள பிரதமர் திரு நரேந்திரமோடி, உயிரிழந்தோர் குடும்பத்தினருக்கு தலா இரண்டு லட்சம் ரூபாய் நிவாரணம் அறிவித்துள்ளார்.

காயமடைந்தவர்களுக்கு தலா 50 ஆயிரம் ரூபாய் வழங்கப்படும் என்றும் அவர் கூறியுள்ளார்.

சம்பவ இடத்திற்கு ரயில்வே அமைச்சர் திரு அஸ்வினி வைஷ்ணவ் விரைந்துள்ளதாக பிரதமர் தெரிவித்துள்ளார்.

□<<<>>>□

பிரதமர் திரு நரேந்திரமோடி பங்கேற்கும் 111-வது மன்-கி-பாத் நிகழ்ச்சி இம்மாதம் 30-ஆம் தேதி அகில இந்திய வானொலியில் ஒலிபரப்பாகிறது.

திரு நரேந்திரமோடி மூன்றாவது முறையாக பிரதமராக பதவியேற்ற பின் பங்கேற்கும் முதலாவது மன்-கி-பாத் நிகழ்ச்சி இது என்பது குறிப்பிடத்தக்கது.

இந்த நிகழ்ச்சி குறித்து பொதுமக்கள் கருத்துக்களையும், ஆலோசனைகளையும் தெரிவிக்கலாம் என பிரதமர் அலுவலகம் கூறியுள்ளது.

நரேந்திரமோடி செயலி மற்றும் mygov செயலி மூலமாக இம்மாதம் 28-ஆம் தேதி வரை கருத்துக்களை தெரிவிக்கலாம் என்றும் மத்திய அரசு கூறியுள்ளது.

கட்டணமில்லா தொலைபேசி எண் 1 8 0 0 – 1 1 7 8 0 0 என்ற தொலைபேசி எண்ணிலும் கருத்துக்களை தெரிவிக்கலாம்.

[]<<<>>>[]

மணிப்பூர் மாநிலத்தில் பாதுகாப்பு நிலைமை குறித்து மத்திய உள்துறை அமைச்சர் திரு அமித்ஷா இன்று மாலை உயர்மட்ட ஆலோசனை மேற்கொள்கிறார்.

புதுதில்லியில் நடைபெறும் இக்கூட்டத்தில் மத்திய மாநில அரசுகளின் உயரதிகாரிகள், ராணுவம் மற்றும் பாதுகாப்பு துறைகளின் உயரதிகாரிகளும் இக்கூட்டத்தில் பங்கேற்கவுள்ளனர்.

[]<<<>>>[]

பத்தாவது சர்வதேச யோகா தினம் இம்மாதம் 21-ஆம் தேதி கொண்டாடப்படுவதையொட்டி பிரதமர் திரு நரேந்திரமோடி பல்வேறு யோகாசனங்களின் சிறப்பியல்புகளை விளக்கும் காணொலி பதிவுகளை சமூக வலைதளத்தில் பகிர்ந்து வருகிறார்.

இன்று பாத்ராசனத்தின் பயன்கள் குறித்து எடுத்துரைத்துள்ளார்.

இந்த ஆசனம் மூட்டுகளுக்கு வலிமை சேர்ப்பதோடு, வலியையும் குறைப்பதாகக் அவர் குறிப்பிட்டுள்ளார்.

உணவு செரிமானத்துக்கும், வயறு சீராக செயல்படுவதற்கும் இந்த ஆசனம் உதவுவதாகவும் திரு நரேந்திரமோடி கூறியுள்ளார்.

[]<<<>>>[]

சிக்கிம் மாநிலத்தில் நிலச்சரிவு காரணமாக பல்வேறு இடங்களில் சிக்கியுள்ள ஆயிரத்து 200-க்கும் மேற்பட்ட சுற்றுலாப் பயணிகளை மீட்கும் பணி இன்று தொடங்கியுள்ளது.

15 வெளிநாட்டவர் உட்பட ஆயிரத்து 200 பேர் வடக்கு சிக்கிம் செல்லும் பாதையில் சிக்கியுள்ளதாக தகவல்கள் தெரிவிக்கின்றன.

அம்மாநில சாலை போக்குவரத்துத்துறை அமைச்சர் திரு தஹால் பாதிக்கப்பட்ட இடங்களுக்கு நேரில் சென்று பார்வையிட்டார்.

சாலைகளை சீரமைக்கும் பணி துரிதமாக நடைபெற்று வருகின்றன.

□<<<>>>□

நாட்டின் ஜவுளி ஏற்றுமதி கடந்த மே மாதத்தில் ஒன்பது புள்ளி ஐந்து ஒன்பது சதவீதம் உயர்ந்துள்ளது.

ஐரோப்பிய யூனியன், அமெரிக்கா மற்றும் மேற்காசிய நாடுகளின் பொருளாதார மற்றும் சந்தை பாதிப்புக்கு உள்ளாகியிருந்தபோதிலும், இந்தியாவின் ஜவுளி ஏற்றுமதி அதிகரித்துள்ளதாக இந்திய ஜவுளி வர்த்தக தொழில் கூட்டமைப்பு தெரிவித்துள்ளது.

கடந்த மே மாதத்தில் ஆயத்த ஆடை மற்றும் அணிகலன்கள் ஏற்றுமதி ஒன்பது புள்ளி எட்டு நான்கு சதவீதமாக உயர்ந்துள்ளதாகவும் தெரிவிக்கப்பட்டுள்ளது.

□<<<>>>□

தியாகத் திருநாளாம் பக்ரீத் பண்டிகை இன்று கொண்டாடப்படுகிறது.

இஸ்லாமியர்களின் இறைதூதராக கருதப்படும் இப்ராஹிம் நபியின் தியாகத்தை போற்றும் வகையில், இந்நாளை இஸ்லாமியர்கள் பக்ரீத் விழாவாக கொண்டாடுகிறார்கள்.

இந்நாளை முன்னிட்டு நாடுமுழுவதும் சிறப்பு தொழுகைகள் நடைபெற்றன.

அதன் பின்னர் ஒருவருக்கொருவர் ஆரத்தமுவி வாழ்த்துக்களை பரிமாறிக் கொண்டனர்.

தமிழகத்திலும் பக்ரீத் பண்டிகை சிறப்பாக கொண்டாடப்பட்டு வருகிறது.

அந்நாளையொட்டி இஸ்லாமியர்கள் சிறப்பு தொழுகையில் ஈடுபட்டதாக எமது செய்தியாளர்கள் தெரிவிக்கின்றன.

(வாய்ஸ்பைட் - செ ஜெ - திருமலை) - 52 செகண்ட்

பக்ரீத் பண்டிகையையொட்டி குடியரசுத்தலைவர் திருமதி திரௌபதி முர்மு, குடியரசு துணைத்தலைவர் திரு ஜகதீப் தன்கர், பிரதமர் திரு நரேந்திரமோடி உள்ளிட்ட தலைவர்கள் வாழ்த்து தெரிவித்துள்ளனர்.

பிரதமர் திரு நரேந்திரமோடி விடுத்துள்ள வாழ்த்துச் செய்தியில் நல்லிணக்கத்தையும், சமூகத்தை ஒன்றிணைப்பதிலும் இந்த திருநாள் முக்கிய பங்கு வகிப்பதாக குறிப்பிட்டுள்ளார்.

அனைவரும் மகிழ்ச்சியோடும், உடல் ஆரோக்கியத்தோடும் இந்த நாளை கொண்டாட தாம் வாழ்த்துவதாகக் குறிப்பிட்டுள்ளார்.

□<<<>>>□

சிவகங்கை மாவட்டம் கீழடியில் பத்தாவது கட்ட அகழாய்வுப் பணிகளை முதலமைச்சர் திரு மு க ஸ்டாலின் நாளை தொடங்கி வைக்கிறார்.

ஓன்றரை ஏக்கர் நிலப்பரப்பில் மேற்கொள்ளப்படும் இந்த அகழாய்வுப் பணியின் மூலம் மேலும் பல தொன்மையான பொருட்கள் கிடைக்கக்கூடும் என எமது செய்தியாளர் தெரிவிக்கிறார்.

(வாய்ஸ்டைட் - முருகன்) - 40 செகண்ட்

□<<<>>>□

திருவாரூர் மாவட்டம் மன்னார்குடி அருகே தனியார் பட்டாசு ஆலையில் ஏற்பட்ட வெடிபவிபத்தில் உயிரிழந்தவரின் குடும்பத்திற்கு மூன்று லட்சம் ரூபாய் நிவாரண உதவி வழங்கப்படும் என்று தமிழக முதலமைச்சர் திரு மு க ஸ்டாலின் தெரிவித்துள்ளார்.

உயிரிழந்தவரின் குடும்பத்திற்கு தமது ஆழ்ந்த இரங்கலையும், ஆறுதலையும் தெரிவித்துக் கொள்வதாகவும் முதலமைச்சர் கூறியுள்ளார்.

□<<<>>>□

வளர்ந்து வரும் தொழில்நுட்பங்கள் இந்தியா - அமெரிக்கா இடையேயான இரண்டாவது ஆலோசனைக் கூட்டம் இன்று புதுதில்லியில் நடைபெறுகிறது.

இரண்டு நாட்கள் நடைபெறும் இக்கூட்டத்தில் தேசிய பாதுகாப்பு ஆலோசகர் திரு அஜித் தோவல் மற்றும் அமெரிக்க பாதுகாப்பு ஆலோசகர் திரு ஜாக் Sullivan ஆகியோர் பங்கேற்கின்றனர்.

வளர்ந்து வரும் தொழில்நுட்பங்கள் குறித்த முதலாவது கூட்டம் கடந்த ஆண்டு ஜனவரி மாதம் அமெரிக்காவின் வாஷிங்டன் நகரில் நடைபெற்றது.

இந்தியா - அமெரிக்க இடையேயான பாதுகாப்பு தொழில் ஒத்துழைப்பு குறித்து இந்த இரண்டு நாள் ஆய்வுக் கூட்டத்தில் விவாதிக்கப்பட உள்ளது.

[]<<<>>>[]

உலகக்கோப்பை டுவெண்டி - டுவெண்டி கிரிக்கெட் போட்டியில் இன்று இரவு நடைபெறவுள்ள ஆட்டத்தில் நியூசிலாந்து - பப்புவா நியூகினியாவை எதிர்கொள்கிறது.

ட்ரினாட்டில் இப்போட்டி இரவு எட்டு மணிக்கு தொடங்குகிறது.

முன்னதாக இன்று காலை நடைபெற்ற நெதர்லாந்து அணிக்கு எதிரான ஆட்டத்தில் இலங்கை அணி 83 ரன் வித்தியாசத்தில் வெற்றிபெற்றது.

[]<<<>>>[]

ஸ்பெயின் சர்வதேச டென்னிஸ் போட்டியின் மகளிர் இரட்டையர் பிரிவு முதல் சுற்று ஆட்டத்தில் இந்தியாவின் ருத்துஜா போஸ்லே - சீனாவின் **Fangran tian** இணை, இன்று ஆஸ்திரேலியாவின் அலக்சாண்ட்ரா போசோவிக் - மெக்ஸிகோவின் மரியா ஜோஸ் இணையை எதிர்கொள்கிறது.

End of News